

## SCRIPT OF MORNING GOJRI NEWS BULLETIN 2JUNE 2026

1015HRS

مارننگ گوجری نیوز بولیٹن 2جون 2026

\*\*\*\*\*

یوہ آکاشوانی جموں ہے عبدالرحمان تیں خبر سُنو۔

\*\*\*\*\*

### JK SELF ENUMERATION

جموں کشمیر مانہہ ایک طرح گا ریکارڈ مانہہ تقریباً 6 لکھ 67 ہزار کہرانان نے سوموار نانہہ کہران غی فہرست سازی اپریشن شروع ہون تیں پہلان رضاکارانہ طور ور مردم شماری غی تفصیلات خود شماری پورٹل غے ذریعے جمع کرائی ہیں۔ آکاشوانی جموں غا نامہ نگار نے دسیو ہے کہ چیف پرنسپل مردم شماری آفیسر تے ڈائریکٹر مردم شماری اپریشنز جموں کشمیر تے لداخ امیت شرما نے کہیو ہے کہ جموں کشمیر مرکزی زیر انتظام علاقو اس سلسلہ مانہہ بہتری سنگ اگے اُبھیو ہے۔ تے مردم شماری 2027 غے تحت گنتی مانہہ مُلک غی ریاستان مانہہ 8 واں نمبر ور ہے۔ سرکاری خود شماری پورٹل تیں حاصل کردہ تفصیلات غے مطابق 6 لکھ 67 ہزار تیں متہ کہرانان نے رضاکارانہ طور جموں کشمیر مانہہ مردم شماری تفصیلات مردم شماری پورٹل ور جمع کرائی ہیں۔

\*\*\*\*\*

### RAJOURI HOUSE ENUMERATION

ڈپٹی کمشنر راجوری ابھیشیک شرما نے کل ضلع بھر مانہہ کہر کہر سروے غا آغاز غا موقع ور ڈاک بنگلہ راجوری تیں مردم شماری 2027 غے تحت کہران غی فہرست سازی غا مرحلہ غی باقاعدہ شروعات کرواتے ہے۔ اُنہان نے ایک بیداری ریلی نانہہ چنڈی دس غے روانہ کیو۔ جس غو مقصد شہریاں نانہہ مردم شماری غی اہمیت غا بارہ مانہہ آگاہ کرنو، تے ملک گیر مشق مانہہ اُن غی چست شرکت غی حوصلہ افزائی کرنو ہے۔ اس موقع ور گل بات کرتا واں ڈپٹی کمشنر موصوف نے دسیو ہے راجوری ضلع غا تقریباً 62 ہزار باشندان نے 17 مئی تیں 31 مئی 2026 تک کامیابی سنگ خود شماری مکمل کی ہے۔ اُنہان نے عوام غا پُرجوش رد عمل غی تعریف کی تے اس نانہہ ڈیجیٹل مردم شماری گا عمل مانہہ بدھتاواہ اعتماد غو مثبت اشارو قرار دتو۔

\*\*\*\*\*

### CM CIRCUIT HOUSE

وزیر اعلیٰ عمر عبداللہ نے کل سرکٹ ہوس چرچ لین سرینگر مانہہ نواں تعمیر کیا گیا اضافی رہائشی بلاک غو افتتاح کیو ہے۔ اس بلاک غی تعمیر غو مقصد مہمان نوازی غا بُنیادی ٹھانچہ نانہہ بدھانو ہے تے معززین و مہمانان واسطے سہولیات نانہہ بہتر بنانو ہے۔ عوامی کماں کاجاں بارے محکمہ یعنی آر اینڈ بی غی طرفوں 7 کروڑ 81 لکھ 34 ہزار روپیاں غی لاگت سنگ کمپلیکس بجٹ غے تحت اس پروجیکٹ نانہہ عملايو گيو ہے۔ اس عمارت مانہہ 18 رہائشی گاہ ہیں۔ جن مانہہ 12 معیاری کمرہ تے 6 سویٹس شامل ہیں۔ جہیزہ آرام دہ تے پُر سکون جدید رہائشی سہولیات فراہم کرن واسطے ڈیزائن کیا گیا ہیں۔ اس عمارت مانہہ لیفٹ، مرکزی نظام تے اے سی جیسی سہولیات شامل ہیں۔

## CM RAABITA

کئی عوامی نمائندگان سے وفود نے کل سرینگر مانہ واقع عوامی خدمات ور رسائی دفتر یعنی رابطہ مانہ وزیر اعلیٰ عمر عبداللہ سنگ ملاقات کی۔ تے انتخابی حلقاں و شعبہ جاتی مسائیل ور تبادلہ خیال کیولداخ تیں لوک سبھا غا ممبر پارلیمنٹ حاجی محمد حنیف نے چند وفود غے سنگ وزیر اعلیٰ سنگ ملاقات کی۔ ممبر قانون ساز اسمبلی بشمول نظام الدین بٹ، سلمان ساگر، تے ڈاکٹر شفیع احمد وانی نے وی وزیر اعلیٰ سنگ ملاقات کی تے انہاں نانہ اپنا اپنا حلقاں غے متعلق عوامی بہبود غا بکھ بکھ مسائیل بارے آگاہ کیو۔ پیشہ وارانہ داخلہ امتحانات بارے جموں کشمیر بورڈ غی چئیر پرسن پروفیسر مینو مہاجن نے وی وزیر اعلیٰ سنگ ملاقات کی۔ تے انہاں نانہ بورڈ غاکم کاج غے متعلق بکھ بکھ وفود بارے دسیو۔

\*\*\*\*\*

## SATISH TSM SECTOR

ٹرانسپورٹ غا وزیر ستیش شرما نے کل سیاحت غا شعبہ مانہ حکومت غی طرفوں پیدا کیا جان آلا موقعان ور روشنی کہلتاں وان کہیو بے کہ جموں کشمیر جغرافیائی تے موسمی مسائیل گو سامنو کرن غے باوجود سرمایا کاری صنعت کاری تے روز گار واسطے ایک امید افزا مقام غا طور ور ابھر رہیو بے۔ جموں کشمیر بیوپار کنکلیو 2026 مانہ شرکت کرن آلاں سنگ خطاب کرتا وان جے حکومت جموں کشمیر نانہ کاروباراں سٹارٹ اپس تے تامقامی کاروباریاں واسطے سازگار ماحول پیدا کرغے سیاحت ور مبنی اقتصادی ترقی غا ایک متحرک مرکز مانہ تبدیل کرن واسطے پُر عزم بے۔

\*\*\*\*\*

## SEARCH OP

جموں کشمیر مانہ راجوری ضلع مانہ دہشت گردی نانہ ٹونڈن بارے حفاظتی دستاں غو شیرووالی نامی وسیع سانجھو تلاشی اپریشن کل 10 ویں روز وی جاری رہیو بے۔ دہشت گرداں غی کمین گاہاں گو پتو لان تے کہنہ جنگلاتی علاقہ مانہ حفاظت نانہ مضبوط بنان واسطے بھر پور کوشش جاری ہیں۔ یوہ اپریشن فوج غی طرفوں دوجی حفاظتی ایجنسیاں سنگ مل غے کیو جارہیو بے۔ جاری اپریشن غے دوران فوج غی وائٹ نائٹ کور غا جنرل آفیسر کمانڈنگ جی او سی لیفٹیننٹ جنرل پی کے مشرا نے ایس آف سپیڈس ڈویزن گا جی او سی غے ہمراہ کل کنٹرول لائین غے سنگ جڑتا علاقان گو دورو کرغے موجودہ حفاظتی صورتحال تے اپریشنل تیاریاں گو جائیزو لیو۔

\*\*\*\*\*

## OLA LICENCE CANCELLED

جموں کشمیر محکمہ ٹرانسپورٹ نے اولا غا موٹر ویکل ایگریگٹر لائسنس منسوخ کردتا بے۔ محکمہ غے مطابق کمپنی نے جموں مانہ اپنا برانچ دفتر فعال نی کیا تے بار بار نوٹس دین غے باوجود لائسنس غی شرائط ور عمل نی کیو۔ لائسنس منسوخ ہون تیں بعد اولا نانہ اب جموں کشمیر مانہ موٹر ویکل ایگریگٹر گا طور ور کم کرن غی اجازت نی وے غی۔

\*\*\*\*\*

## MANGO CULTIVATION UDH

ادھمپور ضلع مانہہ آم غی کاشت نانہہ نوی حوصلہ افزائی ملی ہے جد وزیر اعظم نریندر مودی نے اپنا حالیہ من غی بات پروگرام مانہہ آم لان آلا کساناں غی تعریف کی۔ ادھمپور غا پہاڑی علاقہ مجالتہ مانہہ دشہری آم غی کاشت اہم مقام حاصل کر چکی ہے۔ ات غو موسم تے کساناں غی محنت اعلیٰ معیار غا آم پیدا کرن مانہہ مدد دے رئی ہے۔ جس غی پہچان بُن ضلع تیں باہر بن رئی ہے۔ مجالتہ غا اکسان ، جہیڑا معیاری دشہری آم پیدا کرن واسطے مشہور ہیں ، کہیو جت کہ وزیر اعظم غی تعریف تیں ان غو حوصلو بدھو ہے تے وہ پہلاں غی کاشت نانہہ مزید فروغ دین واسطے پُر عزم ہیں۔

\*\*\*\*\*